

# ዝቸነ ኸይኑስ ፅኑዕ መሬት ርገፅ !

ዕላማና እንተኸይኑ ንርትዒ ንፍትሒ፣  
ፀገማት ፈሊና ከነቕምጥ መፍትሒ፣  
ነገራት ብሚዛኑ ሓቂ'ውን ከምዘላታ፣  
ብምኸንያት ክንዳኒ ከይሓወስና ያታ።

አብ'ዚ መድረኽ'ዚ ተዋሳኣይ በዚሒ፣  
ምረፁ ንዓይ! ንዓይ! ኮይኑ ቀንዲ ስርሒ፣  
ኩነታት ተፈጠሩ ክሳብ ዝዳኒ ህዝቢ፣  
ንኡሽተይ ሸው ከነብል ርእይቶ ተዓዛቢ።

እነሆኸስ ጀመርና በቲ ዝተሰየመ፣  
ብሕሉፍ ስርሒቱ ዓለም ዘስደመመ፣  
ብሰሉጥ ልምዓቱ ፍርያት ዘጥዓመ፣  
ግንከ ከይዱ ከይዱ ብልሒ ዝነተመ።

ብዙሕኳ እንተኸነ እንሕበነሉ ስርሒት፣  
ግን ቀሊል ኣይነበረን ዝተፈፀመ ድኽመት፣  
ንወረጃ ውድብና ዘጉሃዩ፣ ዝኸደነ ክስመት፣  
ከይዱ ከይዱ ድማ ዘእተወና ደልሃመት።

መቐይዎ መንበር ምስተተርእሰ ፍርናሽ፣  
መንፊት ቃልሲ ዘሪቑ ምስተአከበ ርካሽ፣  
ተሸርሺሩ ክብርታት ወያነ ተቐጺሩ ብላሽ፣  
ጣብያታትና ኮይነን መዐንደሪ ነጭለባሽ።

አሸመናና እናበለ ጎበዝ እንትዋዘኛ  
ወዮ በሊሕ ውድብ ጎተመ፣ ደንዘዘኛ  
ፍርያት ወያነ፣ ብባልዕ ከደ እናነቅዘኛ  
ሃይሃይታ ናይ ለውጢ ኮይንዎ ቀዘዘ።

በዓል ግዜ ኸሉ ስልጣን ዝጨበጠኛ  
ጮማ እናቆረፀ ውስኪ እናጨለጠኛ  
ፍትሒ ተሳኢኑ ስርዓት እናጎበጠኛ  
ዘይሓልፈሉ ህዝቢ ብድኸነት ተመለጠ።

ከም ደቂ ዛግራ ፋሕ ብትን በለ ተጋዳላይኛ  
እቲ ስድራ ስውእውን ተሪፉ ብዘይላላይኛ  
ኣብ መስርዕ ድኸነት ወጺኡ ቀዳማይኛ  
ካብዚ ንላዕሊኽ እንታይ ይህሉ መግረማይ።

ዝቐደመ ዓፈና አውዲቐስ፣ ተፃዒንዎ ዓፈናኛ  
ህዝቢ ኣቤት እንተበለ ተሳኢኑ ዳይናኛ  
ውድብ መዓረይ ብኔትዎርክ ተጣጠናኛ  
ተቓላሳይ ናብ ወሰኑ በዓልዋና ኮይኑ ንና።

ነገር ኣብ ትኩሱ ይዝምር ለጋሲኛ  
ሕድሪ ተቐባሊ ክመስል ገሰጋሲኛ  
ግን! ግዜ መቃልዒ ፍፁም ዘየናሕሲኛ  
ለካስ መናውሒ ስልጣን ዝተሓብአ መሲ።

ተሓድሶ ከይትዕሪ መስመራ ሰፊላ፣  
ምትዕርራይ እናተብሃለ ይእከብ ጉሒላ፣  
ኔትዎርክ እናጣጠንካ እንኮላይ ስለላ፣  
መናውሒ ስልጣን ተረኽቡለይ ማላ።

ኩነታትና ሕማቅ አሎ እንተተብሃለ አድግና፣  
ዝምንጨት ምእንታ ከይተርፎ ረጊሑ ወዲኡና፣  
ጎይትኡ ምስዘእዊ ግን፣ ይብል እንታይባ ወሪዱና፣  
ቁሩብ ዘይሓንኸ፣ ሎሚ ተገልቢጡ ሃዋርያ ኮይኑልና።

ወዲሰብ ሎሚ፣ ወዲሰብ ቀደም ዝነበረ፣  
ብክልሰ-ሓሳብ ምበር አይኮነን ፍፁም ማዕረ፣  
አብ'ዚ ስርዓት'ዚ እውን ብዙሕ እንተተዘመረ፣  
ወድዓዊ አፈላላይ ቅቡል ዝተገብረ፣ ገና ዘይዕረ።

ወዚያም ነይሮም ኢ.ዲ.ዩ.፣ ንሰብ አብ ሰለስተ ዓይነት፣  
ግን ምሒር አፈላላይ አይቀደወን፣ አምራሑ ናብ ዕንወት፣  
ናይ ሎሚ ገደደ ቪ.አይ.ፒ. 'ውን ብርክታት አብዚሓ፣  
ሕሉፍ ሓሊፋስ አትያ ናብ ሹጓሹጊ፣ ታርጋ አማራሲሓ።

አብ በዓል ኮኸብ ፓላሶ ኮይኑ ውዕሎኻ፣ ሕድሮኻ፣  
ካብ ቀንዲ ማሕበራዊ መሰረት ፍፁም ተነጻልካ፣  
ይቃለስ አለኹ እንተብልካስ መን እዩ ክአምነካ፣  
አረ መዓዝ ኢኻ እትምለስ ናብ ንቡር ቀልብኻ።

ህዝቢ አብ መዓሙቕ ድኻነት ንስኻ አብ ፓላሶ፣  
ንስኻ እናማረፅካ ንሱማ ሓሪሙዎ ዝልሕሶ፣  
ንስኻ እንትእዝዝ ቡፌ ንሱ ኣይረኽባን በሶ፣  
መን እዩ ክርዳኣካባ እንተዘመርካ ለውጢ፣  
እንተበልካ ተሓድሶ።

ወይ ንስኻ ውረድ ወይ ንሱ ይደይብ፣  
ዝተፈጥረ ጎንዒ ብእግባቡ ክዓልብ፣  
እንተ ብናሃተይ ምርጫ ንዑኡ ስሓቦ፣  
ካብ'ዚ ወፃኢ ግን የብልካን መቕርቦ።

ዓንዲ ፍልሐ እናበልዎ ንስኻ አብ ናሕሲ፣  
መሮውን ኣይኣሰሮን ሕፋጭ ቁንቁነ ደኣ ነስናሲ፣  
ሓያል ህቡብላ ምስተልዓለ ዘይብሉ መላሲ፣  
ወዮ ፅኑፅ ዝበልናዮ ገዛስ ኮይኑባ ፈራሲ።

እው፡ ውድብይ ነይርኪ ሃርኳት ከም ንህቢ፣  
ንቕሕቲ ከም ቆቓሕ ዋርድያ ናይ ህዝቢ፣  
ሕዚ ግን፡ ንክሲት በዚሓኪ ብዘዕበይክዮ ክልቢ፣  
ኣይትጥፍኡ እንትብለኪ ረኽብኪ መዕቕቢ፣  
እቲ ለባም ህዝቢ።

ግንከ! እቲ ሕሉፍ ጉዕዞ ኣይነበረን ፀልማት፣  
ይትረፍ ዳኣ፡ ቀቅድሙ እናደርበኻ ዘየሎ ምቁማት፣  
ሓጋይ እናውደልደልካ ምፅባይ ክራማት፣  
መፍትሒ ኣይኮነን እንትርፊ ሕማማት።

ርኡይ ምዕባለ ኣሎ ዘይኸወል ብፀላእቲ፤  
ግሁድ ለውጢ ኣይጠፍእን ሰኣን ተማንቲ፤  
ዋላኳ ንግዚኡ እንተኸበደ ወፍሪ ሓዙ-ሓዞ፤  
ጉድለታቱ እናኣረምና ንሱ እዩ ተመራፃይ ጉዕዞ።

ዝሓለፈ ፀገምና ብዙሕ እዩ ንታሪኽ ንግደ፤  
ኩሉ በብዘበኑ ዝኣከቦ ኣምፂኡ ዘራግፎ፤  
ሓጢያትና ኣይውዳእን ጥርፍፍ ሙሉእ ጅፎ፤  
ሕዚ ናይ መወዳእታ ይግበሮ ብኡኡ የሕልፎ።

ኣየ ህዝቢ ትግራይ ጣጣ ዘይበትከልካ፤  
ተፃዋታይ ጠላዕ በዚሑ፣ እናበለ ምእንታኻ፤  
ንጥልመቱ እንተበልካሉ ይቕረ፣ ልቢ ኣዕቢኻ ንሰኻ፤  
ተገልቢጡስ ተለማናይ ኮይኑ፣ መሲሉ ሓራ መውፂኢኻ።

ንሕሉፍ ገምጊምካ እንተተልዓልካ ንለውጢ፤  
ፀገምካ ተጎዝጊዙ መፅኦ ድማ ሸቃጢ፤  
ሓላይ መሲሉ ዝቐርብ በዚሑ ሸፋጢ፤  
ብመከራኻ ዝፃወት ማፍያዊ ዓምጣጢ።

ሰይጣን ንኸምስል ንመፅሓፍ የጣቕስ፤  
እቲ ፀረ-ህዝቢ'ውን ቁስልኻ ይቐስቁስ፤  
ምእንተ ሃርጓፍ ድልዎቱ ፈፂሙ ዘይድቅስ፤  
ንመንግስቲ እንትኣብዮ ነንባልኻ የናኸስ።

ሞክክ ኢልና እንተበልና በቲ እንፈልጦ ተስታይ፤

ካዓ ድማ መፀና ሽደን እየ ባሃላይ፤

ክንገርሐ እንተፈተና ኮይኑ ብምንጉዳይባ፤

ክህውኻ ድማ ጀመረ ነዛ ሰላማዊት መረባ።

አንበሳ ጠፊኡ አብ ዓዲ፣ ዓርሓ ኮይኑ ህበይ፤

መንነቱ ሓቢኡ አያ ጅቦ ማእሲ አንፅፉለይ፤

እንታይክ ዘይገበረ ሰሊፀ ኣውዲቐሉ ሸሻይ፤

ወዲ አዳም ሆየ ኮይኑ መንጨብጨባይ።

ካብ መረባ ዘይወፅእ እንተረኸቡ ዓሰቢ፤

ዓወፅወፅ አብዚሑ ድማ እቲ ሰራም ክልቢ፤

ሆይሆይታ ስራ ዕስለ፣ መሓዙት ምስዝርኢ፤

ክፈግራ ጀመረ ዛደንበና፣ ክእትወላ ዝብኢ።

ዝፀየቐ ፀይቐ አይነበርኩን አነ፤

ሓው ንኢላጦስ መልሓስ ዝወነነ፤

ብመልክዕ ዘረባ ህዝቢ ዘሀነነ፤

ብተግባር ግን አልቦ ፍፁም ዝመኸነ።

ንህቢ አብ ዝጠፍአሉ ይዝንቢዪ ሃመማ፤

በጊዕ አብ ዝተስኣነሉ ይውደስ ሓሰማ፤

ወዮ ቀደም እንፈልጦ ብቶሮግሮግ ህድማ፤

ብስብስት ደቀመዛምርቱ ተጀግኒኑ ሕዝማ።

ከም'ቲ መፅሓፍ ዝብሎ ካብ ቀደም ካብ ጥንቲ፣  
ነብይ ኢና ዝብሎ ክበዝሑ እዮም ወስለቲ፣  
መጊእም ድማ ኣለዉ ናይ ፖለቲካ ሸቕጥቲ፣  
ኣኅዛ በጊዕ ዝተኸደኑ ዝመስሉ ሓለይቲ።

እቲ ኣባል ስድራና ከይተረፈ ዘዕበይናዮ ብፃባ፣  
ዝኸደ ናብ ጎረባብቲ ኢሉ ፀቢቡኒ መረባ፣  
እንተስ ኢዱ ብምስዳድ እንተስ ብዘረባ፣  
ኣብ ዝኸደ ዓዲ ዝፈጠረ ከርከባ።

ብሰንኪ ጠልቆምቆሙ ሽምና ዘራኸሰ፣  
ፈተውትና ኣቐይሙስ ፀላእትና ዘሓጎሰ፣  
ክብለና ጀሚሩ ናትኩም እዩ እቲ ጥፍኣት፣  
ላዕሊ ላዕሊ እናኸደኩም ገዛኹም ዘይምቁማት።

ኣብ ዝነበረ ነይሩ ጎበዝ ኮበለለ፣  
ገዛና እንትህነፅ ጉዑር'ኳ ዘየቐበለ፣  
እንታይ ከምዘሎ'ውን ሓንቲ ከየጥለለ፣  
ኣይተሰርሐን ይብል መልሓሱ እናዘልዘለ።

ኣብ ዝሓገዩ ሓግዩ በዚሑ ገምጋሚ፣  
ፀገም ጥራይ ምእራይ ናይ ዓሚ፣ ናይ ሎሚ፣  
መፍትሒ ኣልቦ ኮይኑ ነጊሱ ረጋሚ፣  
ኮይኑ ጥራሕ ፅዋ ዘየለ ሓጋዚ፣ ኣራሚ።

ትዕዛብትና ብዙሕ ክንደይ ኢልና ክንዘርዘር፤  
መንሸሮ ቃልስና ኣታ! ከብዲ ዝግቆሮ፤  
እዛ መከረኛ ምድሪ የብላን ዘይትፀሮ፤  
ገልበጥበጥ በዚሑ ፈጣሪ /ባዕሉ/ የቐርሮ።

እቲ በዓልግዜ ንሕሉፍ ጥራሕ ምርጋም፤  
ጠጠው ዘብል ተሳኢኑ ተደጋገመ ፀገም፤  
የዐሪ ኣለኹ እናበልካ ኣብኢስካ ምፍፃም፤  
ጉዕዞ ዑደተ-ዕንክሊል ንምስጋሩ ዘፀገም።

ሕሉፍ እንትንግምግም ንግበር ግቡእ ጥንቓቕ፤  
ናይ ቀዳሞት እንትንረገም ናይ ሎሚ ሓቕቕ፤  
እቲ ሓሳድ ኣረመኔ መሲሉ ዝበኸቦቕ፤  
ቅሳነት ከሊኡና ንህሪ ጥፍኣት እናሮኸሮቕ።

ኣይምለስን ቀደም፤ ዝበልና እንተበልና፤  
ሃየ ንጉዩ፣ ንቀዳደም፣ ውዝፍ እናፃፀና፤  
መሊእና ነውፍሮ ዝርካቡ ሓይልና፤  
ናብ ንቡር ንመለስ ዝገበርና ገይርና።

ዝሞተ ነገርማ ወይከ ኣይንመልሶ፤  
ብጣዕሳን ይኸፍታን እንትርፊ ክንድብሶ፤  
ካብ ሞት ንዘምለጠ ኣብ ቃንዛ ንዘሎ፤  
ፍቱን ፈውሲ ብምሃብ ቀልጢፍና ነልዕሎ፤



አሕዋት ንድሕሪት እናረኣና ክንደሻዕ ክንመውት፤  
ምዕራፍ ይተዓዖ፡ ካብ ደጊምስ ንጠምት ንቕድሚት፤  
ናይ ዘበናት አበሳና ይነቐል ከም ክንቲት፤  
እፎይ ትበል ዓደይ ትዝራእ ሓዱሽ ህይወት።

ጠመተ ዘድልዮ አሎ ተወሳኺ ቁም-ነገር፤  
አብ ታሪኽ አይንበርን ታሪኽ ይስራሕ'ምበር፤  
ትማሊ፡ ሎሚ፡ ፅባሕ ብወለዶታት ይተአሳሰር፤  
ቃልሲ ብቅብብል፡ ታሪኻዊ ዓወታት ይበሰር።

እሞኽ ደኣ እንታይ ተረፈ ዝጠቅም ንትግራይ፤  
ካብ ሕሉፍ ጥንካረን ድኽመትን ተሞክሮታት ብምእራይ፤  
ንቕዱም ዓቁብካ ብሩህ መፃኢ ንምዕራይ፤  
ግዜ ደው ኢሉ አይፅበይን ሕዚ ምጉያይ ጥራይ።

ሕዚ'ውን አለካ አይተፀንቀቐን እቲ ዕድል፤  
ዝጎተመ አብሊሕኻ ሸኻልካ አደልድል፤  
ዕንይንይ እናበልካ እንተይወሓጠካ ሓርገፅ፤  
ካብ ምጥናይ ወፂእኻ ፅኑዕ መሬት ርገፅ።

ምስ መሬት ምልጋብ ተሪፉ ንላዕሊ ምንቅዕራር፤  
መትከል ሓባር ገዲፍካ ንበይንኻ ምእምራር፤  
ተፃራሪ እንትትርኢ ከም ሰጎን ርእስኻ ምቕባር፤  
ካብ ግዳይነት አየድሕንን፤ አየወግድን ምብህራር።

መሬት እናናዓቕኝ ንሰኻማ ትሓኩር ናብ ኦማት፤  
ብቀሊሉ ክውዝውዘልካ ክትእከብ ግዚያዊ ጠጠማት፤  
ነቲ ሰፊሕ መሬት ኣብ ክንዲ ምሕብሓብ፤  
ትኸውን ዝሻረተ ትመርፅ ኣጉል ፅጋብ።

እቲ ዝሃረፍካዮ ኦማት ኣብ መሬት ዝሞቦቆሉ፤  
ፀሓይ እናሞቐ ብመሬት ተዓንጊሉ፤  
ካብ'ዚኦም ወፃኢ ህይወት'ኳ ዘይብሉ፤  
መሬት ዝፈንፈኖስ ኣደዳ ፍልሐ እንዳኣሉ።

በል ዝተነቕለ እግርኻ ተመሊሱ መሬት ይርገፅ፤  
ስዳሮኻ ክናገፍ ካብ ምሒር ሓርጎፅጎፅ፤  
ውረድ ናብ'ቲ ታሕቲ ተራኽብ ገፅ-ንገፅ፤  
ሕዳሰ ትግራይና ብናይ እማን ክረጋገፅ።

ንሱ እዩ እቲ መሬት ንፋስ ዘይብቁዖ፤  
ውሑጅ ዘይሓጠ ነጎዳ ዘየናውዖ፤  
እሳተ-ጎመራ ዘሙንጉዶ ፀሓይ ዘየንቅዖ፤  
ዘንት-እለት ዝነብር ሓንሳብ ኣብ ዝረገዖ።

እወ ንሱ እዩ ዋሕስካ እቲ ፅኑፅ መሬት፤  
ኣብ'ቲ ቀውጢ እዋን ኣብ'ቲ መሪር ኰናት፤  
ንኹሎም ፀላእትኻ ዳሮም ዘርእዮም ሕርዮት፤  
ሕዚ'ውን ኣብኡ እዩ ዘሎ እቲ ናትካ ስርዮት።

\*\*\*\*\*

**ብተኸለብርሃን ኣርኣያ ማዝያ 2011 ዓ/ም**